

REGIONAL NEWS BULLETINS

22nd June 2018

Mid-day Bulletin : 2.32 pm.

ମୁଖ୍ୟ ସମ୍ବାଦ

- କେନ୍ଦ୍ର ସାହିତ୍ୟ ଏକାଡେମୀ ପୁରସ୍କାର ୨୦୧୮ ପାଇଁ ଦୁଇ ଓଡ଼ିଆ ମନୋନୀତ ।
- ଭୁବନେଶ୍ୱରରୁ ରାଜ୍ୟପୁର ପର୍ଯ୍ୟନ୍ତ ଆରମ୍ଭ ହେଲା ପ୍ରଥମ ବିମାନ ସେବା ।
- ରାଜ୍ୟର ପ୍ରଥମ ଦୁତଗାମୀ ପାସେଞ୍ଜର ଟ୍ରେନ୍ ମେନ୍‌ଲାଇନ୍ ଇଲେକ୍ଟ୍ରିକ୍ ମଲ୍ଟିପୁଲ୍ ଯୁନିଟ୍ (ମେମୁ) ଆଜି ବ୍ରହ୍ମପୁରରୁ କଟକ ଷ୍ଟେସନ୍ ମଧ୍ୟରେ ଯାତ୍ରା ଆରମ୍ଭ କରିଛି ।

ଏବଂ

- ଆଜିଠାରୁ ଆରମ୍ଭ ହୋଇଛି ମାଟ୍ରିକ୍ ସପ୍ଲିମେଣ୍ଟାରୀ ପରୀକ୍ଷା ।

ସାହିତ୍ୟ ପୁରସ୍କାର

କେନ୍ଦ୍ର ସାହିତ୍ୟ ଏକାଡେମୀ ୨୦୧୮ ମସିହା ପାଇଁ ବାଲ୍ ସାହିତ୍ୟ ପୁରସ୍କାର ଘୋଷଣା କରିଛନ୍ତି । ଓଡ଼ିଶାରୁ ଶିଶୁ ସାହିତ୍ୟିକ ବୀରେନ୍ଦ୍ର ମହାନ୍ତି ଶିଶୁ କବିତା ପୁସ୍ତକ ରୁମୁକ୍ ଝୁମା ପାଇଁ ଏହି ପୁରସ୍କାର ପାଇବାକୁ ମନୋନୀତ ହୋଇଛନ୍ତି । ପୁରସ୍କାର ସ୍ୱରୂପ ଆସନ୍ତା ଶିଶୁ ଦିବସରେ ଏକ ତାମ୍ର ପଲକ ସହ ୫୦ ହଜାର ଟଙ୍କା ପାଇବେ ।

ଅନ୍ୟପକ୍ଷରେ ଯୁବକବି ଜୟଦ୍ରଥ ସୁନା ତାଙ୍କର ଶୋଷ କବିତା ପୁସ୍ତକପାଇଁ କେନ୍ଦ୍ର ସାହିତ୍ୟ ଏକାଡେମୀ ଯୁବ ପୁରସ୍କାର ପାଇବେ ।

HS

ଏୟାର୍ ଓଡ଼ିଶା

ଭୁବନେଶ୍ୱରରୁ ରାୟପୁର ପର୍ଯ୍ୟନ୍ତ ବିମାନ ସେବା ଆରମ୍ଭ ହୋଇଛି । ବିଜୁ ପଟ୍ଟନାୟକ ଆନ୍ତର୍ଜାତିକ ବିମାନ ବନ୍ଦରରୁ ଆଜି ସକାଳେ “ଏୟାର ଓଡ଼ିଶା”ର ୧୮ ସିଟ୍ ବିଶିଷ୍ଟ ଏକ ବିମାନ ରାୟପୁର ଅଭିମୁଖେ ଯାତ୍ରା ଆରମ୍ଭ କରିଛି । ବିମାନରେ ଦୁଇ ଜଣ ପାଇଲଟ୍ ଓ ଜଣେ କର୍ମଚାରୀ ରହିବାର ବ୍ୟବସ୍ଥା ଅଛି । ଆଜି ୯ ଜଣ ଯାତ୍ରୀଙ୍କୁ ନେଇ ସକାଳ ୬ଟା ୧୦ ମିନିଟ୍ରେ ଏୟାର୍ ଓଡ଼ିଶା ବିମାନ ଯାତ୍ରାରମ୍ଭ କରିଥିଲା । ବିଜୁ ପଟ୍ଟନାୟକ ଆନ୍ତର୍ଜାତିକ

ବିମାନ ବନ୍ଦରର ନିର୍ଦ୍ଦେଶକ ସୁରେଶ ଚନ୍ଦ୍ର ହୋତା ବିମାନ ସେବାର ଉଦ୍‌ଘାଟନ କରିଥିଲେ । ରବିବାର ବ୍ୟତୀତ ସପ୍ତାହର ଅନ୍ୟ ୬ ଦିନ ସକାଳ ୬ଟା ୧୦ ମିନିଟ୍‌ରେ ଭୁବନେଶ୍ୱରରୁ ଏହି ବିମାନ ଉଡ଼ାଣ ଆରମ୍ଭ କରିବ । ରାୟପୁରରେ ୭ଟା ୪୦ରେ ପହଞ୍ଚି ସେଠାରୁ ପୁଣି ଅପରାହ୍ଣ ୧୨ଟା ୧୫ରେ ବାହାରି ଭୁବନେଶ୍ୱରରେ ଅପରାହ୍ଣ ୧ଟା ୪୫ରେ ପହଞ୍ଚିବ ।

HS, Khurda/R

ଦୁତଗାମୀ ଟ୍ରେନ୍

ରାଜ୍ୟର ପ୍ରଥମ ଦୁତଗାମୀ ପାସେଞ୍ଜର ଟ୍ରେନ୍ ମେନ୍‌ଲାଇନ୍ ଇଲେକ୍ଟ୍ରିକ୍ ମଲ୍‌ଟିପୁଲ୍ ଯୁନିଟ୍ (ମେମୁ) ଆଜି ବ୍ରହ୍ମପୁରରୁ କଟକ ଷ୍ଟେସନ୍ ମଧ୍ୟରେ ଯାତ୍ରା ଆରମ୍ଭ କରିଛି । ବ୍ରହ୍ମପୁର-କଟକ-ବ୍ରହ୍ମପୁର ପାଞ୍ଚ ପାସେଞ୍ଜର ବଦଳରେ ମେମୁ ଟ୍ରେନ୍ ସପ୍ତାହକୁ ୬ ଦିନ ଚାଲିବ । ସୋମବାରଠାରୁ ଶନିବାର ପର୍ଯ୍ୟନ୍ତ ବ୍ରହ୍ମପୁରରୁ ସକାଳ ୭ଟା ୩୦ ମିନିଟ୍‌ରୁ ବାହାରି କଟକରେ ୧୧ଟା ୩୦ରେ ପହଞ୍ଚିବ । ରବିବାର ଦିନ ସକାଳେ ବ୍ରହ୍ମପୁରରୁ ଖୋର୍ଦ୍ଧା ରୋଡ୍ ପର୍ଯ୍ୟନ୍ତ ଆସିବ ଓ ସନ୍ଧ୍ୟାରେ ପୁଣି ବ୍ରହ୍ମପୁର ଫେରିଯିବ । ଏହି ଟ୍ରେନ୍ ଚଳାଚଳଦ୍ୱାରା ଡାକ୍ତରଖାନା, କୋର୍ଟ ଓ କାର୍ଯ୍ୟାଳୟକୁ ଯିବା ଆସିବା କରୁଥିବା ସାଧାରଣ ଲୋକ ଓ କର୍ମଚାରୀ ବିଶେଷଭାବେ ଉପକୃତ ହୋଇପାରିବେ ବୋଲି ରେଳବାଇ ପକ୍ଷରୁ କୁହାଯାଇଛି । ଟ୍ରେନ୍‌ରେ ୧୨ଟି ବଗି ଥିବାବେଳେ ପ୍ରତ୍ୟେକ ବଗିରେ ୧୨୦ ଜଣ ବସିପାରିବା ଭଳି ବ୍ୟବସ୍ଥା କରାଯାଇଛି । ବଗିରେ ଉତ୍ତମ ଶୌଚାଳୟ ଓ ପାନୀୟ ଜଳ ବ୍ୟବସ୍ଥା କରାଯାଇଛି । ଟ୍ରେନ୍

ମଝିରେ ଇଞ୍ଜିନ୍ ଥିବାରୁ ରହଣି ପରେ ଇଞ୍ଜିନ୍ ବଦଳାଇବା ଜନିତ ସମୟ ଅପଚୟକୁ ହ୍ରାସ କରାଯାଇପାରିବ ।

CMO

କୃଷକ କ୍ୟାମ୍ପ

ରାଜ୍ୟରେ କୃଷକମାନଙ୍କ ସଶକ୍ତୀକରଣ ଓ କୃଷି ବିକାଶ ଉପରେ ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ଗୁରୁତ୍ୱ ଆରୋପ କରିଛନ୍ତି । ଓଡ଼ିଶା କୃଷି ଓ ବୈଷିକ ବିଶ୍ୱବିଦ୍ୟାଳୟ ପରିସରରେ କୃଷିକ ସଚେତନତା କ୍ୟାମ୍ପ ଉଦ୍ଘାଟନ ଅବସରରେ ମୁଖ୍ୟମନ୍ତ୍ରୀ କହିଛନ୍ତି, ତାଙ୍କ ସରକାର କୃଷିକମାନଙ୍କ ଉନ୍ନତି ସକାଶେ ସମସ୍ତ ପଦକ୍ଷେପ ନେଉଛନ୍ତି । କୃଷକମାନେ ବିଭିନ୍ନ ଯୋଜନାର ସୁଫଳ ନେବାପାଇଁ ମୁଖ୍ୟମନ୍ତ୍ରୀ ଆହ୍ୱାନ ଦେଇଛନ୍ତି । ସେ କହିଛନ୍ତି, କୃଷିର ବିକାଶ ଏବଂ କୃଷକମାନଙ୍କର ସର୍ବବିଧି ଉନ୍ନତି ସକାଶେ ରାଜ୍ୟ ସରକାର ଅତ୍ୟାଧୁନିକ ଯୋଜନା ଗ୍ରହଣ କରୁଛନ୍ତି । ସେ କହିଛନ୍ତି, ୧୪ ହଜାର କୋଟି ଟଙ୍କାର କୃଷି ବଜେଟ୍, ୧ ପ୍ରତିଶତ ସୁଧ ହାରରେ କୃଷି ରଣ ଏବଂ ଅନ୍ୟାନ୍ୟ ସୁବିଧା ସୁଯୋଗଦ୍ୱାରା ରାଜ୍ୟରେ କୃଷିକ୍ଷେତ୍ରକୁ ପରିବର୍ତ୍ତନ କରାଯାଇପାରିଛି । ଏହି ସଚେତନତା କ୍ୟାମ୍ପରେ ବିଭିନ୍ନ ପ୍ରକାର କୃଷି ଯନ୍ତ୍ରପାତିର ବ୍ୟବହାର ଉପରେ ତାଲିମ୍ ଦିଆଯାଉଛି ।

କ୍ୟାବିନେଟ୍ ବୈଠକ

ମୁଖ୍ୟମନ୍ତ୍ରୀ ନବୀନ ପଟ୍ଟନାୟକଙ୍କ ଅଧ୍ୟକ୍ଷତାରେ ରାଜ୍ୟ କ୍ୟାବିନେଟ୍‌ର ଏକ ଗୁରୁତ୍ୱପୂର୍ଣ୍ଣ ବୈଠକ ଗତକାଳି ଅନୁଷ୍ଠିତ ହୋଇଯାଇଛି । ଏଥିରେ ୯ଟି ପ୍ରସ୍ତାବକୁ ଅନୁମୋଦନ ମିଳିଛି ବୋଲି ବୈଠକ ପରେ ମୁଖ୍ୟ ଶାସନ ସଚିବ ଆଦିତ୍ୟ ପ୍ରସାଦ ପାଢ଼ୀ କହିଛନ୍ତି । ଏ ସମ୍ପର୍କରେ ସାମ୍ବାଦିକମାନଙ୍କୁ ସୂଚନା ଦେଇ ସେ କହିଛନ୍ତି ଯେ କ୍ୟାବିନେଟ୍ ବୈଠକର ନିଷ୍ପତ୍ତି ଅନୁଯାୟୀ ଖୋର୍ଦ୍ଧା-ବଲାଙ୍ଗୀର ରେଳ ପ୍ରକଳ୍ପ ଲାଗି ରାଜ୍ୟ ସରକାର ମାଗଣାରେ ଜମି ଯୋଗାଇଦେବା ସହ ୫୦ ପ୍ରତିଶତ ଖର୍ଚ୍ଚ ବହନ କରିବେ । ଏଥିସହ ପ୍ରକଳ୍ପ କାର୍ଯ୍ୟକୁ ତ୍ୱରାନ୍ୱିତ କରିବା ଦିଗରେ ଆବଶ୍ୟକ ପଦକ୍ଷେପ ଗ୍ରହଣ କରାଯାଉଛି ।

ସେହିଭଳି ବସୁଧା ଯୋଜନା ଅଧୀନରେ ସରକାର କୋରାପୁଟ ଜିଲ୍ଲାର ୩ଟି ବ୍ଲକ୍ ଅଧୀନରେ ଥିବା ୨୬୮ଟି ଗ୍ରାମକୁ ଗ୍ରାମ୍ୟ ଜଳଯୋଗାଣ ପ୍ରକଳ୍ପ ମାଧ୍ୟମରେ ପାନୀୟ ଜଳ ଯୋଗାଇଦେବେ । ଏହାଦ୍ୱାରା ବୋରିଗୁମ୍ମା, କୋଟପାଡ଼ ଓ ଜୟପୁର ବ୍ଲକ୍‌ର ୨ଲକ୍ଷ ୭୯ହଜାର ଲୋକ ଉପକୃତ ହେବେ । ୩୧୨କୋଟି ୫୩ଲକ୍ଷ ଟଙ୍କା ବ୍ୟୟ ଅଟକଳରେ ପ୍ରସ୍ତାବିତ ଏହି ପ୍ରକଳ୍ପ ଆସନ୍ତା ୨ ବର୍ଷ ମଧ୍ୟରେ ସମ୍ପୂର୍ଣ୍ଣ କରାଯିବ ବୋଲି ଶ୍ରୀ ପାଢ଼ୀ କହିଛନ୍ତି ।

ସପ୍ଲିମେଣ୍ଟାରୀ ପରୀକ୍ଷା

ମାଧ୍ୟମିକ ଶିକ୍ଷା ପରିଷଦ ଦ୍ୱାରା ପରିଚାଳିତ ମାଟ୍ରିକ ସପ୍ଲିମେଣ୍ଟାରୀ ପରୀକ୍ଷା ଆଜିଠାରୁ ଆରମ୍ଭ ହୋଇଛି । ଏହି ପରୀକ୍ଷା ପାଇଁ ମୋଟ ୨୬,୬୪୩ ଜଣ ପରୀକ୍ଷାର୍ଥୀ ୧୦୦ଟି ପରୀକ୍ଷା କେନ୍ଦ୍ରରେ ପରୀକ୍ଷା ଦେଉଛନ୍ତି । ସମସ୍ତ ପରୀକ୍ଷା କେନ୍ଦ୍ରକୁ ନୋଡାଲ ସେଣ୍ଟର ମାନ୍ୟତା ଦିଆଯାଇ ପୁଲିସ୍ ସୁରକ୍ଷା ମଧ୍ୟରେ ପ୍ରଶ୍ନପତ୍ର ଗଢ଼ିତ ରଖାଯାଇଛି । ପରୀକ୍ଷା ପ୍ରତିଦିନ ସକାଳ ୯ଟାରୁ ୧୧ଟା ୩୦ ପର୍ଯ୍ୟନ୍ତ ଅନୁଷ୍ଠିତ ହେବ । କେବଳ ଗଣିତ ବିଷୟରେ ୧୫ ମିନିଟ୍ ଅଧିକ ସମୟ ଦିଆଯିବ । ପ୍ରତିଦିନ ଗୋଟିଏ ଲେଖାଏ ବିଷୟରେ ପରୀକ୍ଷା ହୋଇ ୨୯ ତାରିଖରେ ଏହି ପରୀକ୍ଷା ଶେଷ ହେବ ବୋଲି ବୋର୍ଡ଼ ପକ୍ଷରୁ ସୂଚନା ଦିଆଯାଇଛି ।

Desk

ଲକ୍ଷ୍ୟ ଏକାଡେମୀ

ଯୁବ ଆଇନଜୀବୀମାନେ ବରିଷ୍ଠ ଆଇନଜୀବୀଙ୍କଠାରୁ ଶିକ୍ଷା ଗ୍ରହଣ କରିଥା'ନ୍ତି ଏବଂ ପରବର୍ତ୍ତୀ ସମୟରେ ଏହି ଅଭିଜ୍ଞତା ଆଇନର ସଠିକ୍ ପରିଚାଳନା ଦିଗରେ ସହାୟକ ହୋଇଥାଏ ବୋଲି ସୁପ୍ରିମକୋର୍ଟର ପ୍ରଧାନ ବିଚାରପତି ଜଷ୍ଟିସ୍ ଦୀପକ୍ ମିଶ୍ର କହିଛନ୍ତି । ଓଡ଼ିଶା ଲକ୍ଷ୍ୟ ଏକାଡେମୀର

ପଞ୍ଚମ ବାର୍ଷିକ ଉତ୍ସବରେ ମୁଖ୍ୟ ଅତିଥି ଭାବେ ଯୋଗ ଦେଇ ଜଷ୍ଟିସ୍ ମିଶ୍ର କହିଛନ୍ତି, ଯଦି ରାଜ୍ୟ ସରକାର ଏକାଡେମୀ ନିମନ୍ତେ ଜମି ସହିତ ଭିଡିଭୁମି ନିର୍ମାଣ ଦିଗରେ ପଦକ୍ଷେପ ନେବେ, ତାହେଲେ ଓଡ଼ିଶା ସମଗ୍ର ଦେଶରେ ଏକ ସ୍ୱତନ୍ତ୍ର ପରିଚୟ ସୃଷ୍ଟି କରିପାରିବ । ଏହି ଉତ୍ସବରେ ଓଡ଼ିଶା ହାଇକୋର୍ଟ ମୁଖ୍ୟ ବିଚାରପତି ବିନିତ୍ ଶରଣ ଯୋଗଦେଇ ଏକାଡେମୀ ମାଧ୍ୟମରେ ଆଇନଜୀବୀମାନଙ୍କ ଅଭିଜ୍ଞତା ହାସଲ ସହ ଆତ୍ମବିଶ୍ୱାସ ସୃଷ୍ଟି କରିବା ଉପରେ ଗୁରୁତ୍ୱ ଆରୋପ କରିଥିଲେ । ଏହି ଅବସରରେ ଓଡ଼ିଶା ଲୟର୍ସ ଏକାଡେମୀର ନୂତନ ଡ୍ରେସ୍‌ସାଇଟ୍ ଉଦ୍‌ଘାଟନ ହୋଇଥିଲା ।

Cuttack/R

ସ୍ୱାଗତ୍

ରାଜ୍ୟ ପ୍ରଶାସନିକ ନ୍ୟାୟାଧିକାରଣ - ସ୍ୱାଗତ୍ ଭବିଷ୍ୟତ ସମ୍ପର୍କରେ କେନ୍ଦ୍ର ସରକାରଙ୍କ ସାଧାରଣ ଅଭିଯୋଗ ମନ୍ତ୍ରଣାଳୟ ଅଧୀନସ୍ଥ ପର୍ସନାଲ୍ ଟ୍ରେନିଂ ବିଭାଗର ସ୍ୱାଗତକରଣ ଉପରେ କ'ଣ ଜବାବ୍ ଦିଆଯାଇଛି, ସେନେଇ ସତ୍ୟପାଠ ଦାଖଲ କରିବାକୁ ହାଇକୋର୍ଟଙ୍କ ଏକ ଖଣ୍ଡପାଠ ରାଜ୍ୟ ସରକାରଙ୍କୁ ନିର୍ଦ୍ଦେଶ ଦେଇଛନ୍ତି । ଜଷ୍ଟିସ୍ ଏସ୍.ସି. ପରିଜା ଓ ଜଷ୍ଟିସ୍ ଦେବବ୍ରତ ଦାସଙ୍କୁ ନେଇ ଗଠିତ ଖଣ୍ଡପାଠ ଏହି ଆଦେଶ ଦେବା ସହିତ ସ୍ୱାଗତ୍ ଖାଲି ପଡ଼ିଥିବା ପଦବୀ ପୂରଣ ପାଇଁ ନିୟାଯାଇଥିବା ପଦକ୍ଷେପ ସମ୍ପର୍କରେ ଜଣାଇବାପାଇଁ ମଧ୍ୟ କହିଛନ୍ତି । ମିଳିଥିବା ସୂଚନା ଅନୁଯାୟୀ ସ୍ୱାଗତ୍ ମୁଖ୍ୟ ବେଞ୍ଚ

ଭୁବନେଶ୍ୱରରେ ଥିବାବେଳେ ଏହାର ଅତିରିକ୍ତ ବେଞ୍ଚ କଟକରେ ସ୍ଥାପନ କରାଯାଇଥିଲା । କିନ୍ତୁ ବର୍ତ୍ତମାନ ଏଥିରେ ୮ ଜଣ ସଦସ୍ୟ ବଦଳରେ ମାତ୍ର ୨ ଜଣ ସଦସ୍ୟ ଥିବାବେଳେ ଏପର୍ଯ୍ୟନ୍ତ ୨୭ ହଜାରରୁ ଊର୍ଦ୍ଧ୍ୱ ମାମଲା ବିଚାରାଧୀନ ରହିଛି ।

GNR

ମନ୍ କି ବାତ୍

ପ୍ରଧାନମନ୍ତ୍ରୀ ନରେନ୍ଦ୍ର ମୋଦି ମାସିକ ରେଡିଓ କାର୍ଯ୍ୟକ୍ରମ ମନ୍ କି ବାତ୍ ମାଧ୍ୟମରେ ଆସନ୍ତା ୨୪ତାରିଖ ରବିବାରଦିନ ଦେଶବାସୀଙ୍କ ସହ ଭାବବିନିମୟ କରିବେ । ରାଜ୍ୟର ସମସ୍ତ ଆକାଶବାଣୀ କେନ୍ଦ୍ର, ବିବିଧଭାରତୀ ସେବା, ଡିଟିଏଚ୍, ଏଫ୍ଏମ୍ ରେନ୍‌ବୋ ଏବଂ ଆକାଶବାଣୀ ଅଧୀନସ୍ଥ ୫ଟି ଗୋଷ୍ଠୀ ବେତାର କେନ୍ଦ୍ରରୁ ପ୍ରଧାନମନ୍ତ୍ରୀଙ୍କ ମନ୍ କି ବାତ୍ ଶୁଣିବାକୁ ମିଳିବ । ମନ୍ କି ବାତ୍ ପ୍ରସାରଣର ଠିକ୍ ପରେ ପରେ ଏହାର ଓଡ଼ିଆ ଭାଷାନ୍ତର ପ୍ରସାରିତ ହେବ । ସେହିଦିନ ରାତି ୮ଟାରେ ଓଡ଼ିଆ ଭାଷାନ୍ତର ପୁନଃ ପ୍ରସାରଣ କରାଯିବ ।

Cuttack, Nabarangpur/R

ମୃତ୍ୟୁ

କଟକ ଜିଲ୍ଲା ନିଆଳି ବ୍ଲକ୍ ଅନ୍ତର୍ଗତ କୁଳଶ୍ରୀ ଗାଁ ନିକଟରେ ଆଜି ସକାଳେ ଏକ ଗ୍ରାକୃର ଭାରସାମ୍ୟ ହରାଇ ଓଲଟି ପଡ଼ିବାରୁ ଘଟଣାସ୍ଥଳରେ ଦୁଇଜଣଙ୍କର ମୃତ୍ୟୁ ଘଟିଛି । ଖବରପାଇଁ ପୁଲିସ୍ ଘଟଣାସ୍ଥଳରେ ପହଞ୍ଚି

ମୃତଦେହ ବ୍ୟବହେଦ ପାଇଁ ପଠାଇବା ସହିତ ଘଟଣାର ତଦନ୍ତ ଆରମ୍ଭ କରିଛି ।

ଅନ୍ୟପକ୍ଷରେ ନବରଙ୍ଗପୁର ଜିଲ୍ଲାରେ ବଜ୍ରପାତରେ ୩ ଜଣଙ୍କର ମୃତ୍ୟୁ ଘଟିଛି । ଜିଲ୍ଲାର କୋଷାଗୁମୁଡ଼ା ବ୍ଲକ୍‌ର ଉକିଆପାଲି ଗାଁର ଏକ ଘରେ ବଜ୍ରପାତ ଯୋଗୁଁ ନିଆଁ ଲାଗିଯିବାରୁ ଦୁଇ ଜଣଙ୍କର ମୃତ୍ୟୁ ହୋଇଥିବାବେଳେ ଅନ୍ୟ ଜଣଙ୍କର ଗଛତଳେ ଶୋଇଥିବାବେଳେ ବଜ୍ରପାତରେ ମୃତ୍ୟୁ ଘଟିଛି ।

Bhadrak/R

ଦୁର୍ଘଟଣା

ଭଦ୍ରକ ଜିଲ୍ଲା ବାଂଶଡ଼ା ରେଲ୍‌ଷ୍ଟେସିଂ ଗ୍ରାମରେ ନଦୀ ମଧ୍ୟକୁ ଖସିପଡ଼ିବାରୁ ଚାନ୍ଦବାଲି ବ୍ଲକ୍‌ର ହରିପୁର ଗ୍ରାମର ଜଣେ ବ୍ୟକ୍ତିଙ୍କର ମୃତ୍ୟୁ ହୋଇଛି । ରେଲ୍‌ଷ୍ଟେସିଂ ଗ୍ରାମ ଉପରେ ସାଇକେଲରେ ଯାଉଥିବା ସମୟରେ ଏକ ମାଲବାହୀ ଟ୍ରେନ୍ ଆସିବାରୁ ଭୟଭୀତ ହୋଇ ନଦୀ ମଧ୍ୟକୁ ଖସିପଡ଼ିବାରୁ ଏଭଳି ଅଘଟଣା ଘଟିଥିବା ସ୍ଥାନୀୟ ଲୋକ ସୂଚନା ଦେଇଛନ୍ତି ।

Puri/R

ଶ୍ରୀମନ୍ଦିର

ପୁରୀର ଶ୍ରୀଜଗନ୍ନାଥ ମନ୍ଦିର ଚତୁଃପାର୍ଶ୍ଵ ଅଞ୍ଚଳ ତୁରନ୍ତ ଅବରୋଧମୁକ୍ତ କରିବାକୁ ବିଧାନସଭା ଷ୍ଟାଣ୍ଡିଂ କମିଟି ଜିଲ୍ଲା ପ୍ରଶାସନକୁ ନିର୍ଦ୍ଦେଶ ଦେଇଛି । ଡାକ୍ତର ରମେଶ ଚନ୍ଦ୍ର ଚ୍ୟାଉପଟ୍ଟନାୟକଙ୍କ ଅଧ୍ୟକ୍ଷତାରେ ଅନୁଷ୍ଠିତ ବୈଠକରେ ଶ୍ରୀମନ୍ଦିର ମରାମତି ଓ ରକ୍ଷଣାବେକ୍ଷଣ, ବେଳାଭୂମି ବିକାଶ, ପର୍ଯ୍ୟଟକଙ୍କ ସୁରକ୍ଷା ଓ ନିରାପତ୍ତା, ଜିଲା କାରାଗାରର ପରିଚାଳନା ସମ୍ପର୍କରେ କମିଟି

ସମୀକ୍ଷା କରିବା ସହିତ ଶ୍ରୀମନ୍ଦିର ନାଟମଣ୍ଡପ, ଜୟବିଜୟ ଦ୍ଵାର ଏବଂ ନୀଳଚକ୍ର ମରାମତିର ଅଗ୍ରଗତି ସମ୍ପର୍କରେ କମିଟିର ସଭ୍ୟମାନେ ତଥ୍ୟ ସଂଗ୍ରହ କରିଥିଲେ । ଭକ୍ତଙ୍କ ପାଇଁ ପରିକ୍ରମା ମାର୍ଗ ପ୍ରସ୍ତାବ କାର୍ଯ୍ୟକାରୀ କରିବାକୁ କମିଟି ଅଧ୍ୟକ୍ଷ ଡାକ୍ତର ଚ୍ୟାଉପଟ୍ଟନାୟକ ପରାମର୍ଶ ଦେଇଥିଲେ । ଏହାଛଡ଼ା ଶ୍ରୀମନ୍ଦିର ରତ୍ନଭଣ୍ଡାର ସୁରକ୍ଷା ସମେତ ଚାବି ହଜିବା ସମ୍ପର୍କରେ କମିଟିର ସଭ୍ୟମାନେ ଜିଲ୍ଲାପାଳ ଏବଂ ମନ୍ଦିର ପ୍ରଶାସକଙ୍କୁ ପଚାରି ବୁଝିଥିଲେ ।

HS

ପାଣିପାଗ

ପଶ୍ଚିମ-କେନ୍ଦ୍ରୀୟ ବଙ୍ଗୋପସାଗର ଓ ଏହାର ଆଖପାଖରେ ସୃଷ୍ଟି ହୋଇଥିବା ଘୂର୍ଣ୍ଣବଳୟ ପ୍ରଭାବରେ ଉତ୍ତର, ଦକ୍ଷିଣ ଉପକୂଳ ଓ ଆଭ୍ୟନ୍ତର ଓଡ଼ିଶାର କେତେକ ସ୍ଥାନରେ ଗତକାଲି ବର୍ଷା ହୋଇଯାଇଛି । ଫଳରେ ଗତ କିଛିଦିନ ହେଲା ଅସହ୍ୟ ତାତି ଓ ଗୁଲୁଗୁଲିରୁ ରାଜ୍ୟବାସୀଙ୍କୁ ଆଶ୍ଚର୍ଯ୍ୟ ମିଳିଛି ।

ଆସନ୍ତା ୨୪ ଘଣ୍ଟା ମଧ୍ୟରେ କୋରାପୁଟ, ମାଲକନାଗିରି, ଗଜପତି, ରାୟଗଡ଼ା ଓ ନବରଙ୍ଗପୁର ଜିଲ୍ଲାର ଗୋଟିଏ ଦୁଇଟି ସ୍ଥାନରେ ପ୍ରବଳ ବର୍ଷା ହୋଇପାରେ ବୋଲି ପାଣିପାଗ ବିଭାଗ ପକ୍ଷରୁ ସୂଚନା ଦିଆଯାଇଛି । ଏଥିସହିତ ଉତ୍ତର ଓଡ଼ିଶାର ଗୋଟିଏ ଦୁଇଟି ସ୍ଥାନରେ ଘଡ଼ଘଡ଼ି ସହ ବର୍ଷା ଏବଂ ଧୂଳିଝଡ଼ର ସମ୍ଭାବନା ରହିଛି ।
